

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार,---

- प्रधानमंत्री नरेंद्र मोदी ने ब्रिक्स विदेश मंत्रियों से की मुलाकात, कल से पांच देशों के दौरे पर रवाना होंगे।
- देश में एलपीजी और ईंधन आपूर्ति पूरी तरह सामान्य, तीन दिन में 1 करोड़ 39 लाख सिलेंडर वितरित।
- देवास में टाखा फैक्ट्री विस्फोट में तीन मजदूरों की मौत, फैक्ट्री मालिक गिरफ्तार, मुख्यमंत्री ने मुआवजे का ऐलान किया।
- अमूल-मदर डेयरी के बाद सांची ने भी बढ़ाए दूध के दाम, कल से 2 रुपए प्रति लीटर महंगा।

पीएम मोदी- ब्रिक्स विदेश मंत्रियों से की मुलाकात

प्रधानमंत्री नरेंद्र मोदी ने आज नई दिल्ली में ब्रिक्स विदेश मंत्रियों की बैठक में शामिल रूस, ईरान, दक्षिण अफ्रीका और ब्राजील समेत कई देशों के विदेश मंत्रियों से मुलाकात की। वहीं विदेश मंत्री डॉ. जयशंकर ने बैठक में कहा कि शांति और सुरक्षा वैश्विक व्यवस्था की नींव हैं और हाल के संघर्षों ने कूटनीति की अहमियत को और साबित किया है। उन्होंने आतंकवाद के खिलाफ मिलकर काम करने और तकनीक का उपयोग सुशासन के लिए करने पर जोर दिया।

पीएम मोदी कल से पांच देशों के दौरे पर

प्रधानमंत्री नरेंद्र मोदी कल से छह दिन के विदेश दौरे पर निकलेंगे। वे यूएई, नीदरलैंड, स्वीडन, नॉर्वे और इटली की आधिकारिक यात्रा करेंगे। यात्रा की शुरुआत यूएई से होगी जहां वे राष्ट्रपति शेख मोहम्मद बिन जायद से मिलेंगे। नॉर्वे में वे तीसरे भारत-नॉर्विक शिखर सम्मेलन में हिस्सा लेंगे जो 43 साल में किसी भारतीय प्रधानमंत्री की

पहली नॉर्वे यात्रा होगी। इस पूरे दौरे में रक्षा, व्यापार, सेमीकॉक्टर, ग्रीन एनर्जी और आर्टिफिशियल इंटेलिजेंस जैसे अहम मुद्दों पर चर्चा होगी।

गैस आपूर्ति

केंद्र सरकार ने कहा है कि देश भर में कच्चे तेल, एलपीजी और प्राकृतिक गैस की आपूर्ति पूरी तरह सामान्य है। पेट्रोलियम मंत्रालय की संयुक्त सचिव सुजाता शर्मा ने बताया कि रिफाइनरियां अधिकतम क्षमता पर काम कर रही हैं और किसी भी वितरण केंद्र पर आपूर्ति में कमी नहीं है। पिछले तीन दिनों में एक करोड़ 40 लाख एलपीजी बुकिंग में से एक करोड़ 39 लाख सिलेंडर वितरित किए जा चुके हैं। वहीं मार्च से अब तक सात लाख से अधिक एलपीजी कनेक्शन दिए गए और साढ़े सात लाख नए उपभोक्ताओं ने पीएनजी कनेक्शन के लिए पंजीकरण कराया है।

मोहन यादव ने दिल्ली में कई केंद्रीय मंत्रियों से की मुलाकात

मुख्यमंत्री डॉ. मोहन यादव ने आज नई दिल्ली में कई केंद्रीय मंत्रियों से मुलाकात की। उन्होंने केंद्रीय विमानन मंत्री राम मोहन नायपू से मिलकर प्रदेश में हवाई कनेक्टिविटी बढ़ाने और प्रदेश को विमानन क्षेत्र में नेशनल मॉडल बनाने के लक्ष्य पर चर्चा की। डॉ. यादव ने केंद्रीय उपभोक्ता मामले और नवीकरणीय ऊर्जा मंत्री प्रल्हाद जोशी से सौजन्य भेंट की। इसके अलावा मुख्यमंत्री ने केंद्रीय ऊर्जा और शहरी कार्य मंत्री मनोहर लाल खट्टर से भी शिष्टाचार मुलाकात की।

सर्वाइकल कैंसर की जांच के एमओयू

प्रदेश में महिलाओं को सर्वाइकल कैंसर से बचाने के लिए राष्ट्रीय स्वास्थ्य मिशन और हैदराबाद की भार्गवी हेल्थ केयर के बीच MOU किया गया है। फ़ायलट प्रोजेक्ट के तहत रीवा जिले में 25 से 65 साल की करीब 10 हजार महिलाओं की HPV DNA आधारित जांच की जाएगी। एएनएम, स्टाफ नर्स, सीएचओ और आशा कार्यकर्ताओं को इसके लिए विशेष प्रशिक्षण दिया जाएगा। भार्गवी हेल्थ केयर जांच और उपचार के लिए तकनीकी सहयोग देगी और मास्टर ट्रेनर्स की टीम भी तैयार करेगी। इस पहल का मकसद प्रदेश में सर्वाइकल कैंसर की समय पर पहचान और प्रभावी इलाज सुनिश्चित करना है।

5000 करोड़ का टाइगर ट्रिज्म कॉरिडोर बनेगा

प्रदेश में 5 हजार करोड़ रुपए की लागत से 625 किलोमीटर लंबा टाइगर ट्रिज्म कॉरिडोर बनाया जा रहा है। यह फोर-लेन सड़क मार्ग पंच, कान्हा, बांधवगढ़ और पन्ना टाइगर रिजर्व को आपस में जोड़ेगा। वन्यजीवों की सुरक्षा के लिए जंगल वाले इलाकों में अंपरॉस और स्लो-ट्रैफिक जोन बनाए जाएंगे। इस कॉरिडोर से प्यटकों को एक ही ट्रि में चारों बड़े टाइगर रिजर्व घूमने की सुविधा मिलेगी। दिसंबर 2027 तक यानी सिंहस्थ 2028 से पहले इसे पूरा करने का लक्ष्य रखा गया है।

देवास पटाखा फैक्ट्री आग

देवास जिले के टोंककला के पास आज सुबह करीब 11 बजे पटाखा फैक्ट्री में भीषण विस्फोट हुआ। जिला अस्पताल के आरएमओ के मुताबिक हादसे में तीन मजदूरों की मौत हुई है, जबकि कई लोग गंभीर रूप से घायल हुए हैं। प्रशासन ने फैक्ट्री संचालक को गिरफ्तार कर लिया गया है। मुख्यमंत्री डॉ. मोहन यादव ने घटना पर गहरा शोक व्यक्त करते हुए जांच के आदेश दिए हैं। उन्होंने मृतकों के परिजनों को चार-चार लाख रुपये की सहायता और घायलों को निःशुल्क इलाज देने की घोषणा की है।

सांची ने भी बढ़ाए दूध के दाम, आज से 2 रुपए महंगा

अमूल और मदर डेयरी के बाद अब प्रदेश के सबसे बड़े दुग्ध ब्रांड सांची ने भी दूध 2 रुपए प्रति लीटर महंगा कर दिया है। नए दाम कल से पूरे प्रदेश में लागू हो जाएंगे। सांची ने करीब एक साल बाद दाम बढ़ाए हैं, इससे पहले 7 मई 2025 को बदलाव हुआ था। भोपाल में सांची की रोजाना 7.5 लाख लीटर से ज्यादा बिक्री होती है। दाम बढ़ने की वजह शु आहार, ईंधन, ट्रांसपोर्ट और पैकेजिंग की बढ़ती लागत बताई जा रही है।

एमपी बोर्ड परीक्षा की तारीखें बदलीं

मध्य प्रदेश माध्यमिक शिक्षा मंत्रालय ने हाई स्कूल और हायर सेकेंडरी की कुछ परीक्षाओं की तारीखें बदल दी हैं। यह बदलाव CUET यूजी-2026 की परीक्षाओं को देखते हुए किया गया है। 14 मई को होने वाली कृषि, गृह विज्ञान और अकाउंटेंसी की परीक्षाएं अब 19 मई को होंगी। वहीं 21 मई को होने वाली गणित और मनोविज्ञान की परीक्षाएं 26 मई को ली जाएंगी।

मंत्री सारंग - जल गंगा अभियान

सहकारिता मंत्री विश्वास सारंग ने आज जल गंगा संवर्धन अभियान के तहत नरेला विधानसभा की द्वारका नगर स्थित प्राचीन बावड़ी की सफाई में श्रमदान किया। उन्होंने कहा कि बावड़ी, कुएं और तालाब हमारी सांस्कृतिक धरोहर हैं और इन्हें बचाना हर नागरिक की जिम्मेदारी है। इसके बाद मंत्री सारंग ने चांदबड़ में सफाई अभियान के तहत बिजली सेवा शिविर का शुभारंभ किया।

कचरा प्रबंधन के नए नियम लागू

प्रदेश में अब हर घर में गीला, सूखा और हानिकारक कचरा अलग-अलग बिन में देना अनिवार्य होगा। नगरीय प्रशासन आयुक्त संकेत भोंवे ने सभी नगरीय निकायों को ठोस अपशिष्ट प्रबंधन नियम 2026 का सख्ती से पालन करने के निर्देश दिए हैं। खुले में कचरा फेंकने, प्लास्टिक जलाने और सार्वजनिक जगहों को गंदा करने पर अब जुर्माना वसूला जाएगा।

मौसम

प्रदेश में रिकॉर्ड गर्मी का दौर शुरू हो गया है। इंदौर, उज्जैन, धार और रतलाम में तीव्र लू का ऑरेंज अलर्ट जारी है और रात में भी गर्म हवाएं चलने की चेतावनी है। झाबुआ, खरगोन, खण्डवा, देवास, सीहोर समेत दर्जन भर जिलों में भी लू का असर रहेगा। वहीं अशोक नगर, विदिशा, सागर, छिंदवाड़ा और सिवनी में आंधी-बारिश और बिजली गिरने की चेतावनी है। मौसम विभाग के अनुसार 17 मई तक प्रदेश के आधे हिस्से में गर्मी का अलर्ट बना रहेगा।

आईपीएल

आईपीएल में अब से कुछ देर में धर्मशाला के HPCA स्टेडियम में पंजाब किंग्स और मुंबई इंडियंस आमने-सामने होंगे। लगातार 4 मैच हार चुकी पंजाब पर जीत का दबाव है। मुंबई ने पिछले मैच में बेंगलुरु को कड़ी टक्कर दी थी, हालांकि आखिरी ओवर में भुवनेश्वर के छक्के से बेंगलुरु जीत गई थी।

संक्षिप्त समाचार

- भोपाल के 25वीं वाहिनी, विशेष सशस्त्र बल में आज नव आरक्षकों के दीक्षांत समारोह का आयोजन किया गया। इस मौके पर पीजीपी कैलाश मकवाणा ने बतौर मुख्य अतिथि सलामी ली एवं एंरे का निरीक्षण किया।
- झाबुआ ज़िले में बिजली संबंधी शिकायतों के तुरंत समाधान के लिए बिजली विभाग ने तीन शिफ्टों में कर्मचारियों की ड्यूटी लगाई है।
- खण्डवा में आयोजित स्वयंसेवी संस्थाओं की बैठक में कलेक्टर ने स्वच्छता, जल संरक्षण और नशा मुक्ति जैसे सामाजिक अभियानों में जनभागीदारी को आवश्यक बताया।
- नीमच ज़िले के आई.टी.आई.मनासा में 21 मई 2026 को युवा संगम रोजगार मेला आयोजित किया जायेगा।
- बैतूल जिला कलेक्टर ने दूरस्थ वन ग्राम झिरियापोह में रात्रि चौपाल लगाकर ग्रामीणों की समस्याओं का निराकरण किया।
- निवाड़ी जिले में 'धरती आबा ग्राम जनजातीय उत्कर्ष अभियान' और 'आकांक्षी विकासखण्ड' की प्रगति को लेकर एक महत्वपूर्ण समीक्षा बैठक का आयोजन किया गया।
- सीहोर जिले के जिला खाद्य विभाग द्वारा राशन हितग्राहियों को मई और जून दोनों महीनों की राशन सामग्री एक मुश्त प्रदान करेगी।

अंत में मुख्य समाचार एक बार फिर :-

- प्रधानमंत्री नरेंद्र मोदी ने ब्रिक्स विदेश मंत्रियों से की मुलाकात, कल से पांच देशों के दौरे पर खाना होंगे।
- देश में एलपीजी और ईंधन आपूर्ति पूरी तरह सामान्य, तीन दिन में 1 करोड़ 39 लाख सिलेण्डर वितरित।
- देवास में टाखा फैक्ट्री विस्फोट में तीन मजदूरों की मौत, फैक्ट्री मालिक गिरफ्तार, मुख्यमंत्री ने मुआवजे का ऐलान किया।
- अमूल-मदर डेयरी के बाद सांची ने भी बढ़ाए दूध के दाम, कल से 2 रुपए प्रति लीटर महंगा।